

ШӘМСИЯ
ЖИҢАНГИРОВА



БАЛАЧАК
КАЯ КИТӘ?



ШӘМСИЯ
ҖИҢАНГИРОВА

БАЛАЧАК КАЯ КИТӘ?

ШИГЫРЬЛӘР



КАЗАН ТАТАРСТАН КИТАП НӘШРИЯТЫ 1989

ББК 84(2Р-Тат)-5
Ж61

Художнигы
ЗИФА МӨХӘММӘТҖАНОВА

Жиһангирова Ш. Г.

Ж61 Балачак кая китә? : Шигырьләр. — Казан: Татар. кит.
нәшр., 1989. — 31 бит.

ISBN 5—298—00158—0

Ж $\frac{4803010200-243}{M132(03)-89}$ 182—89

ISBN 5—298—00158—0

© Татарстан китап нәшрияты, 1989.

КЫЗЫМ БЕЛӘН УЛЫМ БАР

Кызым белән улым бар —
Ике бөртөк нурым бар!
Кояштай көлөп кенә
Торам мин шуңа күрә.
Кызым белән улым бар —
Ике моңлы кылым бар!
Гел җырлап-биеп кенә
Яшим мин шуңа күрә.
Кызым белән улым бар —
Ике ярдәм кулым бар!
Эшләрем бара уңга
Минем һәрвакыт шуңа.

БӘБИ ТАКМАГЫ

Аппа-түк, аппа-түк,
Бәләкәй генә бер кәтүк!
Әле бары алтмышлы,
Бар белгәне ятмышлы,
Елашлы да көлешле,
Башка берни белмешле.

Аппа-түк, аппа-түк,
Булыр ул унлы кәтүк.
Сизми дә калырбыз күк,
Атлап китәр түк тә түк.
Авызы тулы теш булыр,
Акылы бик күп булыр.

Аппа-түк, аппа-түк!
Минем улым зур кәтүк!

УЛЫМ БӘБКӘ САКЛЫЙ

Үзе, нәни бәбкә кебек,
Әвеш-тәвеш атлай.
Тик сер бирми,
Чыбык тотып,
Улым бәбкә саклай.

Безнең бәбкәләр янына
Чит бәбкәләр килсә,
Чыбык селтәп уңга-сулга,
Куркыткандай итә.

Файдага ярый бит хәзер,
Йоклап кына ятмый!
Бәбкәне — улым,
Улымны
Дәү әнисе саклай.



САЛКЫН ТҮГЕЛ, ЯЛКЫН БАБАЙ

— Ай-һай усал, улым,
Салкын бабай!
Аякны-кулларны өшетә!
— Салкын түгел, эни,
Ялкын бабай:
Ул мине өшетми, эс-се-тә!

* * *

Бирделәр безгә бакчада
Карабодай боткасы.
Авызымда бал кебек
Эреде ул йотканчы.

«Нинди уңган кыз!» — диеп,
Тәлинкәм тора көлеп —
Мин юган кебек түгел,
Әнием юган кебек.

БӘХЕТ

Илдарның бит сеңлесе бар!
Йоклап китсә сеңлесе,
— Тсс! — ди Илдар сәгатьләргә, —
Шыпырт кына зеңлисе.
Тсс! — ди Илдар бал кортына, —
Тып-тын гына безлисе.
Тсс! — ди машиналарына, —
Тавыш-тынсыз йөрисе.
Тсс! — ди Илдар әнисенә, —
Ымлап кына сөйлисе.
Тсс! Очмагыз, самолетлар,
Йоклап киткән сеңлесе.
— Аңа зур үсәргә кирәк:
Күбрәк йокласын! — ди.
Уенчык белән уйната, —
Елаудан туктасын, — ди. —
Сеңлем шундый кечкенә,
Үзе шундый тәти! — ди. —
«Ән-нә» түгел, «әни» дип әйт,
«Әт-тә» түгел, «әти», — ди. —
Аңа әле күлмәкләрен
Буяса да ярый, — ди. —
Мин гел чиста гына булам —
Мин бит инде абый, — ди...
Гел янында бөтерелә,
Һич кенә арып тормый.
Әллә ни бирәм дисәң дә,
Сеңлесен алыштырмый!

КЕЧКЕНӘ

— Әни, нигә безнең Гөлназ
Шулкадәрле кечкенә?

Минем егерме тешем бар,
Ә аныкы өч кенә.

Ә нигә соң аягында
Басып тора ул көчкә?

— Үсәр, улым! Синең кебек
Житсен әле ул өчкә.

Бөтен бәбиләр дә шулай
Кечкенә була башта.

Син дә бик кечкенә идең
Без алып кайткан чакта...

— Мин аны күтәрәп йөрим!
Үсмәсен — шулай торсын!

Әни! Син кечкенә чакта
Кечкенә идеңме соң?!

ӘНИ БУЛАСЫ КИЛӘ

Кызым инде зур үсте:
Матур күлмәкләр сорый,
Көне буге караса да,
Көзгедән бер дә туймый.

Чәчләрен әле тегеләй,
Әле болайга тарый.

Әле зәңгәр, әле кызыл
Күлмәген киеп карый.

Аның инде тиз-тиз генә
Әни буласы килә!

Мин кызыгып карап торам:
Бәби будасым килә...

КӨЛКЕ

— Улым! Нигә син
Һаман көлөсөң?
Зур бит инде син —
Гел-гел көлөргә
Ярамаганны
Яхшы беләсөң.

— Нишлим соң, әни,
Мине бит Көлкө
Кытыклап тора:
Кызык булмаган
Чакта да һаман
Кызык таптыра.



БАЛАЧАК КАЯ КИТӘ?

— Балачакта мин дә, улым,
Синең кебек шук идем:
Шаярмаган да көлмәгән
Бер минутым юк иде.

— Балачагың кайда, эни?
Әллә калган авылда,
Әллә алырга оныттың
Монда килгән чагында?

Ярар, эни, борчылма син!
Зәңгәр ат жигеп кенә,
Иртәгә иртән үк торып,
Мин аны алып киләм.

Син аны бикләп куярсың
Ачкыч белән ныгытып.
Аннан инде калдырмассың
Беркайчан да онытып.


Йөртерсең аны яныңда
Иркәләп-сөеп кенә,
Аннан инде яшәрсең гел
Елмаеп-көлөп кенә!

ЗООПАРКТА

— Өнө тегендө маймыллар,
Менэ монда тиеннэр,
Читлек эчендө тын гына
Йоклап ята бүрелэр.

Өнө-өнө, ак аюлар,
Менэ монда көрөне.
Төвө кошы була инде
Тәти күлмэк кигәне.

Өнө теге — эти кеше,
Ә бусы — эни дөя...
— Гөлназ кызлары, энием,
Юк соң аларның нигә?!



ИКЕ ТӨШ

— Әнием, бүген мин сине
Төшемдә күрдем тәнлә.
Кулларны кулга тотышып,
Урамда йөрдек бергә.
Куышлы да, качышлы да,
Әбәкле дә уйнадык.
Көне буге чана шудык,
Салкын диеп тормадык.
Йөгереп төштөк су буена —
Шудык тимераякта.
Хәлдән таеп, өйгә кайттык
Кояш баеган чакта.
Шунда безнең каршыбызга
Килеп чыкты дәү әни!
Ачуы килгән булса да,
Орышмады әллә ни...

Кинәт, Гөлназны бүлдереп,
Илдар кушылды сүзгә:
— Алдашма син, сеңлем, алай,
Дөрөсен генә сөйлә.
Әнием бит минем белән
Жиләкләр жыеп йөрде!
Синең төшендә түгел,
Ул
Минем төшемдә иде!

КАЙГЫРТУ

Бакчага бара Гөлназ,
Киенгән жылы итеп:
Өстендә калын пәлтә,
Аякта киез итек.

— Әнием, — ди, — кара әле,
Агачлар бит өшегән;
Жәй көне киенгән иде,
Кышка кергәч чишенгән.

Әнә бит ничек туңганнар,
Калтыранып торалар.
Минеке шикелле күлмәк
Бәйләп бир син аларга.

Бияләй дә, оекбаш та
Бәйләрсен бер тотынгач —
Аларның бит әнисе юк
Жәлләргә кызын, туңгач...

* * *

— Кара әле, улым,
Айның
Яртысы кая киткән?!


— Беләм, беләм!
Ярты айны
Лу-но-ход алып
Төшкән!

СЫЕРЧЫКЛАР КИЛГЭН

— Сыерчыклар килгэн, эни!
Кара, ничек сайрыйлар.
Энә ничек шатланалар —
Алар мине танийлар.

«Эниң белән икәүләп
Кая барасың? — диләр. —
Безнең янга менеп, әйдә,
Ял ит, аргансың», — диләр...

Дөрөс карамыйсың, эни!
Агачта түгел алар.
Энә, энә! Баганада,
Бауда эленеп торалар.



ЙОКЛЫЙСЫМ КИЛӘ

Кешеләр күптән
Йоклаган инде,
Машиналар да
Туктаган инде.
Уенчыкларым
Йоклыйлар күптән.
Тәти сеңлем дә
Бәү-бәүгә киткән.
Гөлләр дә төнлә
Су сорамайлар:
Көн буге үсеп,
Бик тә арийлар,
Күзләрен йомган
Чәчәкләре дә...
Дәү әниемнен
Әтәчләре дә,
Казлар, күркәләр
Йоклап киткәннәр
Инде авылда.
Миңа да кирәк
Йоклап алырга!
— Әни! Әнә бер
Самолет оча —
Миңа да тизрәк
Йокларга куша.
«Мин дә йокларга
Кайтып барам,— ди.—
Көн буге очып,
Мин дә арам»,— ди.

Күзләрем әйтә:
«Йокым килә», — ди.
Телем дә: «Житәр,
Әзрәк сөйлә», — ди.
Аякларым да
Чабып арганнар:
Татлы йокыга
Китеп барганнар...
Киёмнәрем дә
Ял итә чөйдә...
Минем дә... бик-бик...
Йоклыйсым... ки...лә...

БҮРЕК ТАПТЫМ

Ур-ра, ур-ра! Бакчада
Бүген мин бүрек таптым.
Жәй көне кем бүрек кия?
Кем югалткан? —
Шаккаттым.

Чакырдым әниемне,
Чакырдым әтиемне.
— Бүрек, — дидем, — бүрек таптым!
Тизрәк килегез инде!
Килеп күрегез инде!

Мин кычкырган тавышка
Селкенеп куйды... бүрек —
Куян булган икән бит ул —
Күзем ачып йомганчы
Очып китте ук кебек.

ТАМАША

Килеп кердем бәйрәмгә
Уен кызган чагында —
Кыш бабай һәм кунаклар
Бии чыршы янында.
Тиен, болан, аюлар,
Бүре, керпе һәм төлке...
Куян булып киенгәне
Нәкъ менә чып-чын төсле.
Кыш бабай да яраткан —
Бүлэк бирде үзенә.
Бигрәк шаян икән инде! —
Колакларын селкетеп
Чабып китте тиз генә.
...Битлеген салган иде —
«Кем?» — дип йөзенә бактым.
Менә сиңа тамаша! —
Сеңлем икән! Шаккаттым!

БУРАТИНО

Бер курчагым бар минем.
Исеме Бу-ра-ти-но!
Көн дә үсә дәү борыны —
Төшенәлмим рәтенә!
Сораган идем әнидән,
— Белеп кал, — диде, — кызым,
Буратиноның борыны
Юынмаганга озын.
Су буена йөгердем мин,
Борыным үсмәс борын.
Юдым сабын беткәнче —
Үсә күрмәсен борын!

МӘЧЕ АЛДЫК!

Күршеләрдән күрмәкче
Алдык без дә бер мәче.
«Йомшак» дип исем куштык,
Башланды безнең дуслык.
Карап чыкты бөтен җирне —
Өстәл, диван асларын...
Аеруча нык ошатты
Әтиемнең башмагын.
Иснәп-ялап та карады,
Этеп-төртеп тә йөртте.
Бер дә аптырап тормады —
Эченә кереп китте.
Тегеләй дә болай итеп
Торды да боргаланып,
Ятты аннары эченә,
Йомгактай йомарланып.
Йоклап алгач, савытыннан
Тәмләп кенә сөт эчте.
Як-ягына каранды да
Өстәлгә менеп китте.
Аквариумнан, үрелеп,
Балык тотмакчы булды,
Тотып алып тиз-тиз генә
Кабып йотмакчы булды.
Барып чыкмагач бу эше,
Салындырып мыегын,
«Ни эшләргә соң?» — дигәндәй,
Торды берәз боегып.
Ялады аннары, килеп,
Әниемнең кулларын.
Идән буйлап куып йөртте
Дәү әнинең йомгагын...

Көне буге бертуктаусыз
Көлдөрдө дө көлдөрдө.
Үзөнөң безгә кирәклеген
Энә шулай белдөрдө!

КЕМ ХАКЛЫ?

Аңламассың бу зурларны —
Алдылармы, чын сүзмө? —
Төрлөсө төрлөчө дөшөп
Аптырата үземнө.

Эти әйтә: «Зур улым», — ди,
Эни әйтә: «Бәбиөм», —
Апа әйтә: «Үскәнөм», — ди,
«Жимешөм», — ди әбиөм.

Ә бабам әлегө әштә
Барыннан да уздыра —
Кайтып керсәм, «Нихәл, картлач», —
Дип миңа кулын суза.

ЧИТЕН МЭСЬЭЛЭ

Хикмәте соң нәрсәдә?
Аңламыйм бернәрсә дә:
Ничек кенә чишсәң дә,
Чишелми бит мәсьәлә.
Абыйга әйткән идем,
— Тап, — ди, — башта төенен.
Дикъкаты белән мәсьәләне
Кабат укы син, энем.
Укыйм:
«Өстәл тирәли утырган
Мәче, маэмай һәм Барый.
Ничә аяк һәм ничә кул? —
Кайсыгыз дәрәс саный?
Бер шарты бар: аякларны
Сана өстәл астыннан,
Кулларны сана өстеннән —
Ничә булыр барысына?»
Өстәл астыннан санасаң:
Барыйда аяк — ике,
Ике аяк мәчедә дә,
Маэмайныкы да — ике.
Өстәл өстеннән санасаң:
Барыйда бар ике кул.
Мәчедә дә, маэмайда да,
Һәркемдә дә ике ул.
Бергә кушкач?..
Аяклар да, куллары да алтышар!
Китапның артында ләкин
Башкача җавабы бар.

Анда әйткән: «Һәммәсенә
Ике аяк, ике кул».
Аңламыйм, берни аңламыйм!
Нигә алай була ул?!
Нишләргә соң, нишләргә?!
Чишелми бит мәсьәлә...

2

Озын-озак уйлый торгач,
Шундый карарга килдем:
Күршедән маэмае белән
Азатны алып кердем.
Аерым-аерым урындыкка
Утырды икесе дә.
Үзебезнең мәчебезне
Утырттым өченчегә.
Ә үзем өстәл астына
Төштем дә аяк эзлим —
Азат аягыннан башка
Бернинди аяк күрмим.
Өстәл өстендә дә бары
Азат куллары гына...
Ии-хх!
Яхшылап укырга кирәк
булган соравын гына...

Менә шулай мәсьәләнең
Ачылды бөтен сере.
Сез ул серне әллә кайчан
Төшендегез билгеле!

КОРАБ КИЛӘ

Диңгез буйлап
Кораб килә.
Миңа таба
Карап килә.
Ә мин торам
Ярда басып,
Йөрәк тибә,
Ярсып-ярсып.
Очам хыял
Канатында —
Туктар микән
Кораб монда?!
Китәр микән
Мине алып
Мин ачасы
Жир чатына?
Бардыр әле,
Бардыр анда
Ачылмаган
Яңа жирләр!..
Китеп барсам,
Бик кайгырыр,
Бик еларлар шул
Әниләр.
Маэмаем да,
Мине сагынып,
Өрер-елар,
Һич туктамас.
Кайгысыннан
Мәче хәтта
Сукыр тычкан да
Тоталмас.

Сеңлем дә
Елар әле,
Китеп барсам
Сәяхәткә.
Болай гына
Үчекли ул,
Кычкырыша,
Бәхәсләшә.
Китеп барсам,
Мәктәбем дә,
Эшен ташлап,
Торыр елап...
Китмим, китмим,
Болай булгач!
Ярда калам,
Кулым болгап.
Чү! Нәрсә бу?
Кораб кинәт
Су астына
Төшөп китте.
Харап булды,
Болай булгач,
Юкка чыкты,
Батты, бетте...
Тукта! Тукта!
Су өстенә
Калкып чыкты
Кой-йы-ры-гы.
Коткарам мин
Аны үзем —
Житсен генә
Кый-йу-лы-гым...

Куркак диеп
Уйламагыз,
Куркак түгел
Мин тумыштан.
Кереп киттем
Яланаяк —
Диңгез ул
Безгә тубыктан.
Мине күреп,
Кораб кинәт
Очып китте,
Канат жылпеп...
Кайтыйм инде
Чәй эчәргә,
Арганнардыр,
Мине көтеп...
Каян килсен
Монда диңгез?! —
Инеш шул
Диңгез дигәне.
Корабы да
Кораб түгел —
Дәү әниемнең
Үр-дә-ге!

Мин бит шулай
Көн дә иртән
Су буйларын
Урап кайтам:
Кызык уйлап
Чыгарырга,
Хыялланырга
Яратам!

КЫРГАЯКТА НИЧӨ АЯК?

Баскыч башына басып
Уйланып тора идем,
Эниемне сагынып,
Моңланып тора идем;
Дәү энием күргән дә
Килеп чыкты яныма.
— Нишләп торасың? — дигәч,
Дидем: «Тиктомал гына».
— Алай тиктомал гына
Торма, — ди дәү энием, —
Ялкау малай булып син
Куя күрмә, бәбием.
Ялкау гына тик торыр,
Тик утырыр, тик ятыр.
Бер дә булмаса, улым,
Тун итәгең уа тор.
Эллә инде дәү эни
Саташа башлаганмы?
Урамда жәй икәннен
Онытып ташлаганмы?
Эйткәч, никтер, елмаеп
Торды да миңа карап:
— Алайса соң сана, — ди, —
Кыргаякта ничө аяк?
— Каян табыйм? — дигәчтен,
— Эзлә, — ди, — таш астыннан,
Абзарда да булыр ул,
Мунчада да бар сыман...
Эзләнеп йөри торгач,
Кешедән сорый торгач,
Таптым икенче көнне
Сәгать унике тулгач.

Эй, тотындым санарга!
Санадым да санадым,
Санадым да санадым...
Йөзне узгач буталдым,
Шул урында тукталдым...
Дәү әнием сүзләренең
Серенә тиз төшендем —
Кырык аяк үзендә ул
Ялкау булган кешенең.
Кырык аяк кырык яктан
Бетәләр дә чуалып,
Урыныннан китә алмый
Ялкау кеше кузгалып.
Кыргаяк аякларын
Берәр санап караса,
Кырык аяк чире йокмый
Ул кешегә һичкайчан.

Әгәр эш тапмасагыз,
Ялкауланып ятмагыз —
Сез дә санап карагыз:
Кыргаякта ничә аяк?!

* * *

Киеп яңа тимераяк,
Алып Акбаен,
Шугалакка йөри Фәрит
Якшәмбе саен.
Артыннан чапкан Акбайны
Ул бик кызгана.
— Әтием, — ди, — тимераяк
Алыйк без аңа.

АБЫЙ БУЛДЫМ

Шатлык артты, шатлык миндә!
Сеңелем бар. Абый мин дә!
Күзе борчак кебек кенә.
Үзе курчак кебек кенә,
Кеп-кечкенә борыны да,
Авызы да уймак кына.
Тик хәзергә аның белән
Булмый әле уйнап кына.
Елап ала кайчагында
«Эм-мә, эм-мә» диеп кенә,
Йоклап китә үзе бик тиз,
Эни сөтен имеп кенә.
Иреннәрен бөрештереп,
Сөйләшергә азаплана.
Читтән генә карап торам,
Түзеп торам, яратсам да.
Эни әйтә: «Аны кулга
Өйрәтергә ярамый,— ди.—
Аннары гел күтәртә ул,
Бернигә дә карамый»,— ди.
Күрше әби, кәргән саен,
Гел үчәкләп кенә тора:
«Сатыгыз сез миңа шушы
Елак кызны»,— дигән була.
Сынар өчен, юри генә
Сөйлидер ул андый сүзне.
Бирәсем юк беркемгә дә.
Шундый тәти сеңелемне!

КЕМГӘ НӘРСӘ

Бурап-бурап карлар ява —
Күз ачкысыз урамда.
Тәрәзәдән карап тора
Ике кеше буранга.

М а л а й:

— Әни!

Карлар төшә, карлар төшә —
Бөтен җир тулыр инде!
Чана шуарга урамда
Таулар да булыр инде.

Ә н и с е:

— Улым!

Карлар төшә, карлар төшә —
Авылда явар микән?
Уҗымнарга салкын тияр —
Кырларда кар бар микән?!



СӘБӘБЕН БЕЛДЕ

— Әби! Әби! Әбием! — дип,
Лилия өч эндәшә.
Әбисе һаман ишетми,
Сөйләшә дә сөйләшә.

Кычкыра шунда Лилия:
— Эндәшәм, — ди, — бишбылтыр,
Ә син, әбием, ишетмисең,
Әллә колагың сукыр?

КАРЛЫ СӨТ

Дәү әниемнең сыеры
Бирә жылы, парлы сөт.
Мороженое ашаса,
Бирер иде карлы сөт!



КАРА ТАБА

Кара! Кара!
Кара таба
Китеп бара
Мичкә таба.
Таба эче
Коймак кына!
Ә мичтә ут
Дөрләп тора.
Күзем алмый
Карап торам,
Коймакларны
Санап торам.
Тиздән коймак
Пешеп чыгар,
Кара таба
Мичтән чыгар!
Гел әнием
Тирәсендә
Бөтереләм
Мин дә шуңар!

ТИЗРӘК ҮСӘСЕМ КИЛӘ

Фәрит абый кебек, минем
Солдат буласым килә:
Башыма фуражка киеп,
Сакта торасым килә.

Иә булмаса, әти кебек,
Йортлар төзөргә иде.
Шофер булып, машинада
Выжлап йөрөргә иде.

Әйтәсез дә: «Чү, ашыкма,
Бераз сабыр ит әле.
Барына да өлгерерсең,
Башта син зур үс әле».

Көтәм инде.
Миңа быел
Бары биш кенә тула.
Нигә икән бу балачак
Бигрәк озак була?!

ЭЧТӨЛӨК

Кызым белән улым бар	3
Бәби такмагы	3
Улым бәбкә саклый	4
Салкын түгел, Ялкын бабай	5
«Бирделәр безгә бакчада...»	5
Бәхет	6
Кечкенә	7
Эни буласы килә	7
Көлкө	8
Балачак кая китә?	9
Зоопаркта	10
Ике төш	11
Кайгырту	12
«Кара әле, улым...»	12
Сыерчыклар килгән	13
Йоклыйсым килә	14
Бүрек таптым	15
Тамаша	16
Буратино	16
Мәче алдык	17
Кем хаклы?	18
Читен мәсьәлә	19
Кораб килә	21
Кыргаякта ничә аяк?	24
«Киеп яңа тимераяк...»	25
Абый булдым	26
Кемгә нәрсә	27
Сәбәбен белде	27
Карлы сөт	28
Кара таба	29
Тизрәк үсәсем килә	30

КЕЧЕ ЯШЫТӘГЕ МӘКТӘП БАЛАЛАРЫНА

Джигангирова Шамсия Гатуфовна

КУДА УХОДИТ ДЕТСТВО?

Стихи

(на татарском языке)

Редакторы *М. Фәйзуллина*
Художество редакторы *Ф. Хәсъянова*
Техник редакторы *Г. Шәрифиллина*
Корректоры *Р. Хәмидуллина*

ИБ № 5293

Жыярга тапшырылды 24.01.89. Басарга кул куелды 7.07.89. Форматы 60×90¹/₁₆. Типография көгазе № 1. Школьная гарнитурасы. Офсет басма. Шартлы басма табагы 2,0. Шартлы булу-оттиск 5,0. Нөшер-хисап табагы 1,49. Тиражы 20 000 экз. Заказ 3-43. Бәясе 10 тиен.

Татарстан китап нәшрияты. 420084, Казан, Бауман ур., 19.

Татарское книжное издательство. 420084, Казань, ул. Баумана, 19.

Татарстан АССР Нәшрият, полиграфия һәм китап сәүдәсе эшләре дәүләт комитетының Камил Якуб исемендәге полиграфия комбинаты. 420084, Казан, Бауман ур., 19.



10 тиен

